

کیا نفل نماز کا ثواب مرحومین کو دے سکتے ہیں؟؟

مجیب: مفتی ابو محمد علی اصغر عطاری مدنی

فتویٰ نمبر: Nor-12284

تاریخ اجراء: 07 ذوالحجہ الحرام 1443ھ / 07 جولائی 2022ء

دارالافتاء اہلسنت

(دعوت اسلامی)

سوال

کیا فرماتے ہیں علمائے کرام اس مسئلہ کے بارے میں کہ کیا نفل نماز کا ثواب مرحومین کو دے سکتے ہیں؟؟ رہنمائی فرمادیں۔

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

مسلمان جو بھی نیک کام کرے خواہ وہ فرض ہو یا نفل مثلاً نماز، تلاوت، کلمہ طیبہ، درود شریف، روزہ، حج، زکوٰۃ، صدقہ و خیرات وغیرہ، اس کا ثواب دوسرے فوت شدہ یا زندہ مسلمانوں کو ایصال کر سکتا ہے کہ ایصالِ ثواب کرنا واضح طور پر قرآن و حدیث سے ثابت ہے۔

فقہائے کرام کی تصریحات کے مطابق ایصالِ ثواب کے متعدد طریقوں میں سے ایک طریقہ اپنے مسلمانوں بھائیوں کے لیے دعا کرنا بھی ہے، کیونکہ ایصالِ ثواب بھی میت کو نفع بخشتا ہے اور دعا بھی اسی مقصد کے لئے ہوتی ہے۔

چنانچہ اپنے سے پہلے گزر جانے والے مسلمان بھائیوں کے لیے مغفرت کی دعا کرنے والوں کے متعلق ارشادِ باری تعالیٰ ہے: ”وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ“ ترجمہ کنز الایمان: ”اور وہ جو ان کے بعد آئے، عرض کرتے ہیں: اے ہمارے رب! ہمیں بخش دے اور ہمارے بھائیوں کو، جو ہم سے پہلے ایمان لائے۔“ (القرآن الکریم، پارہ 28، سورۃ الحشر، آیت: 10)

اس آیت مبارکہ کے تحت تفسیرِ رازی میں ہے: ”واعلم أن هذه الآيات قد استوعبت جميع المؤمنين لأنهم إما المهاجرون أو الأنصار أو الذين جاءوا من بعدهم، وبين أن من شأن من جاء من بعد المهاجرين والأنصار أن يذكر السابقين وهم المهاجرون والأنصار بالدعاء والرحمة فمن لم يكن

کذلک بل ذکرہم بسوء کان خارجاً من جملة اقسام المؤمنین بحسب نص هذه الآية“ ترجمہ:
 ”جان لو کہ ان آیات نے مسلمانوں کی تمام قسموں کا استیعاب کر لیا، اس لئے کہ مؤمنین یا تو مہاجرین ہیں یا انصاریا وہ
 لوگ ہیں جو ان کے بعد ہوئے اور بیان فرمایا کہ مہاجرین و انصار کے بعد جو لوگ ہوئے، ان کی شان یہ ہونی چاہیے کہ
 پہلے لوگوں یعنی مہاجرین و انصار کو دعائے خیر اور رحمت کے ساتھ یاد کریں اور جو شخص ایسا نہ کرے بلکہ (معاذ اللہ)
 انہیں برائی کے ساتھ یاد کرے تو وہ بحکم آیت کریمہ (نیک) مسلمانوں کی تمام اقسام سے خارج ہے۔“ (التفسیر الکبیر
 للامام الفخر الرازی، سورة الحشر، ج 10، ص 509، مطبوعہ لاہور)

تفسیر سمرقندی میں ہے: ”وینبغی للمؤمنین أن یستغفروا لآبائهم وللمعلمیہم الذین علموہم أمور
 الدین“ یعنی مؤمنین کو چاہیے کہ وہ اپنے آباؤ و اجداد اور دینی علوم کے اساتذہ کرام کے لیے مغفرت کی دعا کریں۔
 (تفسیر السمرقندی، سورة الحشر، ج 03، ص 429)

حاشیہ صاوی علی تفسیر جلالین میں ہے: ”قوله: "الَّذِينَ سَبَقُونَا بِالْإِيمَانِ" ای بالموت علیہ، فینبغی لكل
 واحد من القائلین لهذا القول، ان یقصد بمن سبقه من انتقل قبله، من زمنه الی عصر النبی صلی اللہ
 علیہ وسلم، فیدخل جمیع من تقدمه من المسلمین، لا خصوص المهاجرین و الانصار۔“ ترجمہ:
 ”جب مسلمان دعا کرے اور اس میں "اغْفِرْ لَنَا وَ لِآخْوَانِنَا الَّذِیْنَ سَبَقُونَا بِالْإِيمَانِ" کہے تو اس سے یہ قصد کرے کہ
 جو لوگ ہم سے پہلے سابق بالا ایمان ہوئے ہیں یعنی جو لوگ اس کے زمانہ سے رسول اللہ صلی اللہ علیہ وسلم کے زمانہ
 مبارک تک انتقال کر چکے ہیں، تو اس میں تمامی گزشتہ مسلمان داخل ہو جائیں گے۔“ (حاشیہ الصاوی علی تفسیر الجلالین،
 سورة الحشر، ج 06، ص 2139، مطبوعہ پشاور)

فتاویٰ ملک العلماء میں ہے: ”قرآن شریف میں مردوں کے لیے ایصالِ ثواب کے متعدد طریقے بتائے گئے ہیں۔
 ان میں جس طریقہ کو انجام کرے گا، مردے کو ثواب ملے گا اور اگر کوئی شخص سب طریقے بجالائے تو اور بہتر ہے۔
 (اول) مغفرت کی دعا کرنا“ قال تعالیٰ: وَ الَّذِیْنَ جَاءُوْا مِنْ بَعْدِهِمْ یَقُوْلُوْنَ رَبَّنَا اغْفِرْ لَنَا وَ لِآخْوَانِنَا الَّذِیْنَ سَبَقُونَا
 بِالْإِيمَانِ”۔۔۔۔۔ قرآن شریف کی آیت، تفاسیر کی عبارت، علمائے کرام کی صراحت، احادیث کی دلالت نے مردوں
 کے لئے ایصالِ ثواب کے طریقہ کو بہت صاف طور پر واضح کر دیا کہ مسلمانوں پر نہ صرف مستحب بلکہ بقول علامہ حقی
 واجب ہے کہ گزشتہ مسلمانوں خصوصاً اپنے آباؤ و اجداد و علمائے کرام و مشائخ عظام کے ایصالِ ثواب کے لئے ان کی
 مغفرت کی دعا کیا کریں۔“ (فتاویٰ ملک العلماء، ص 327، نوری کتب خانہ، لاہور، ملتقطاً)

مرحومین کی طرف سے صدقہ کرنے اور انہیں اس صدقہ کا اجر ملنے کے متعلق بخاری شریف کی حدیث پاک میں ہے: ”ان رجلا قال للنبي صلى الله عليه وسلم ان اُسي افتلتت نفسها وأظنها لو تكلمت تصدقت فهل لها أجران تصدقت عنها قال نعم“ ایک شخص نے نبی پاک صلی اللہ علیہ وسلم سے عرض کی کہ میری ماں اچانک فوت ہو گئی ہیں اور میرا گمان ہے کہ اگر وہ کچھ بات کر سکتیں، تو صدقہ کرتیں۔ اگر میں ان کی طرف سے کچھ صدقہ کروں، تو کیا انہیں اجر ملے گا؟ تو آپ صلی اللہ علیہ وسلم نے فرمایا: ہاں ملے گا۔ (صحیح بخاری، کتاب الجنائز، باب موت الفجأة البغثة، ج 01، ص 186 مطبوعہ کراچی)

سنن ابی داؤد کی حدیث پاک میں ہے: ”عن سعد بن عبادة انه قال: يا رسول الله صلى الله عليه وسلم! ان ام سعد ماتت، فاي الصدقة افضل؟ قال: الماء، قال: فحفر بيرا وقال: هذه لام سعد“ ترجمہ: حضرت سیدنا سعد بن عبادہ رضی اللہ عنہ سے روایت ہے کہ انہوں نے عرض کی: یا رسول اللہ صلی اللہ علیہ وسلم! بے شک سعد کی والدہ کا انتقال ہو گیا ہے، تو کونسا صدقہ افضل ہو گا؟ ارشاد فرمایا: پانی۔ راوی کہتے ہیں: تو حضرت سعد رضی اللہ عنہ نے ایک کنوں کھودا اور کہا: یہ سعد کی ماں کے لیے ہے۔ (سنن ابی داؤد، کتاب الزکاة، باب فی فضل سقی الماء، ج 01، ص 248، مطبوعہ لاہور)

نفل نماز کا ثواب بھی ایصال کیا جاسکتا ہے۔ جیسا کہ سنن ابی داؤد میں ہے حضرت ابو ہریرہ رضی اللہ عنہ نے حج کو جانے والوں سے فرمایا: ”من يضمن لي منكم ان يصلي لي في مسجد العشارر كعتين، او اربعا، ويقول هذه لابي هريرة“ تم میں سے کون مجھے اس چیز کی ضمانت دیتا ہے کہ وہ مسجد عشار میں میرے لئے دو یا چار رکعت پڑھ کر اس کا ثواب مجھے بخشے گا۔ (سنن ابی داؤد، کتاب الملاحم، باب فی ذکر البصرة، ج 02، ص 242، مطبوعہ لاہور)

اس حدیث پاک کے تحت شیخ عبدالحق محدث دہلوی علیہ الرحمہ ارشاد فرماتے ہیں: ”اس حدیث سے یہ بھی معلوم ہو رہا ہے کہ مبارک مقامات پر عبادت کرنا، نماز ادا کرنا زیادہ ثواب کا موجب ہے، اور بدنی عبادات کا ثواب دوسرے کو دینا بھی جائز، اور اکثر علماء کی یہی رائے ہے، رہا معاملہ عبادات مالیہ کا تو وہاں ثواب کا بخشنا بالاتفاق جائز ہے۔“ (اشعة اللمعات (مترجم)، ج 06، ص 425، فریدی بک سٹال، لاہور)

ہر نیکی کا ثواب ایصال کیا جاسکتا ہے۔ جیسا کہ فتاویٰ عالمگیری میں ہے: ”الأصل في هذا الباب أن الإنسان له أن يجعل ثواب عمله لغيره صلاة كان أو صوماً أو صدقة أو غيرها كالحج وقراءة القرآن والأذكار وزيارة قبور الأنبياء عليهم الصلاة والسلام والشهداء والأولياء والصالحين وتكفين الموتى وجميع

أنواع البر، كذافي غاية السروجي شرح الهداية۔“ یعنی اس باب میں قاعدہ یہ ہے کہ انسان کو جائز ہے کہ اپنے عمل کا ثواب دوسرے کو ہبہ کر دے، نماز ہو یا روزہ یا صدقہ یا ان کے علاوہ، جیسا کہ حج اور تلاوت قرآن اور اذکار اور انبیائے کرام علیہم الصلوٰۃ والسلام، شہداء، اولیاء اور صالحین کے مزارات کی زیارت اور مردوں کو کفن دینا اور نیک کاموں کی تمام اقسام، اسی طرح ہدایہ کی شرح غایۃ السروجی میں مذکور ہے۔ (فتاویٰ عالمگیری، کتاب المناسک، ج 01، ص 257، مطبوعہ پشاور)

ردالمحتار اور بحر الرائق میں ہے: ”والنظم للآخر“ من صام أو صلى أو تصدق وجعل ثوابه لغيره من الأموات والأحياء جاز ويصل ثوابها إليهم عند أهل السنة والجماعة كذافي البدائع وبهذا علم أنه لا فرق بين أن يكون المجمعول له ميتاً أو حياً والظاهر أنه لا فرق بين الفرض والنفل۔“ یعنی کسی نے نماز پڑھی یا روزہ رکھا یا صدقہ کیا اور اس کا ثواب کسی مردے یا زندہ کو بخش دیا یہ جائز ہے اور اہلسنت والجماعت کے نزدیک ان کو ثواب ملے گا، بدائع میں بھی ایسے ہی ہے۔ پھر صاحب بحر نے فرمایا کہ اس سے معلوم ہوا کہ جسے ثواب بخشا گیا وہ زندہ ہو یا مردہ ہو اس سے کوئی فرق نہیں پڑتا۔ اور یہاں یہ بات بھی ظاہر ہے کہ جس عمل کا ثواب بخشا گیا وہ نفل ہو یا فرض، اس سے بھی کوئی فرق نہیں پڑتا۔ (البحر الرائق، کتاب الحج، ج 03، ص 107-105، مطبوعہ کوئٹہ، ملقطاً)

سیدی اعلیٰ حضرت علیہ الرحمہ اس حوالے سے ارشاد فرماتے ہیں: ”اموات کو ایصالِ ثواب قطعاً مستحب۔ رسول اللہ صلی اللہ علیہ وسلم فرماتے ہیں: ”من استطاع منكم ان ينفع اخاه فلينفعه“ (جو اپنے بھائی کو نفع پہنچا سکے، تو چاہیے کہ اسے نفع پہنچائے)۔“ (فتاویٰ رضویہ، ج 09، ص 604، رضا فاؤنڈیشن، لاہور)

بہار شریعت میں ہے: ”ایصالِ ثواب یعنی قرآن مجید یا درود شریف یا کلمہ طیبہ یا کسی نیک عمل کا ثواب دوسرے کو پہنچانا جائز ہے۔ عبادتِ مالیہ یا بدنیہ فرض و نفل سب کا ثواب دوسروں کو پہنچایا جاسکتا ہے، زندوں کے ایصالِ ثواب سے مردوں کو فائدہ پہنچتا ہے۔ کتب فقہ و عقائد میں اس کی تصریح مذکور ہے، ہدایہ اور شرح عقائد نسفی میں اس کا بیان موجود ہے۔“ (بہار شریعت، ج 03، ص 642، مکتبۃ المدینہ، کراچی)

وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ



Dar-ul-IftaAhlesunnat (Dawat-e-Islami)



www.daruliftaahlesunnat.net



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net